



Albert Jónsson hevur hundin, Argus, við sær til Føroya. Hann og konan gleða seg til tíðina her, og gongutúrar í náttúruni er nakað, sum stendur á skránni í frítíðini

Styrkja sambandið

Ikki minst hetta serliga sambandið millum londini bæði ger, at nýggi konsulin kennir seg væl í Føroyum.

- Bæði eg sjálvur og konan, men eisini hundurin, sum tú jú hevur møtt, gleða okkum at búa her í Føroyum, og njóta tíðina. Føroyar eru jú eitt vakurt land við ófatilgari náttúru. Og mær dámar jú serliga væl at vera úti í náttúruni, og ein av mínum frítíðar áhugamálum er at ganga túrar úti í náttúruni, og ein annar er at fiska, og tað er ríkiligt av møguleikum fyri tí her í Føroyum, sigur Albert Jónsson.

So hann gleðir seg at búa í hesum vakra landinum við tí fyrirkom-

andi fólkinum, sum búa her í Føroyum, sum hann málber seg.

Tað, sum Albert Jónsson nú skal seta seg inn í, eru viðurskiptini í Føroyum, og hóast stutt tíð er liðin, síðani hann kom itl landið – einar tvær vikur ella so – er hann longu farin at seta seg inn í tingini og gera metingar av, hvussu hann skal útføra starv sítt sum íslenskur konsul í Føroyum.

- Men tað er greitt, at nøkur av aðalmálunum verða at arbeiða fyri at økja handilin landanna millum eins og stimbra ferðavinnuna, bæði úr Íslandi til Føroyar og hinvegin. Føroyar eru longu eitt vælumtøkt ferðamál hjá íslendingum, men eg eri vísur í, at vit kunnu økja hetta enn meiri, sigur Albert

Jónsson.

Somuleiðis metir hann, at hóast nógvir føroyingar longu sum er ferðast til Íslands, ber saktans til at økja enn meiri um áhugan at vitja brøðratjóðina fyri vestan. Eisini heldur hann, at tað saktans ber til at styrkja um sambandið á mentanarlaga økinum.

- So eg gleði meg at arbeiða við slíkum sakum og menna samstarvið millum londini bæði, sigur Albert Jónsson.

Ikki púra ókent

Nú nýggjur íslenskur aðalkonsul tekur við, er hann ikki púra ókendur í Føroyum.

- Nei, fyrstu ferð eg var her var

í 1969. Eg var her við pápa mínum. Hann var í mong ár flogskipari hjá Icelandair, og var fyrsti flogskipari hjá rutuflogfórunum, sum byrjaðu at flúgva upp á Føroyar. Hetta var í 1963, og pápi mín var flogskipari á fyrsta flogfarinum úr Íslandi til Føroya, greiðir Albert Jónsson frá.

Rutan tá var Reykjavík-Føroyar-Bergen-Keypmannahavn og sama veg heim aftur.

- Vit fingi ein tímans tíð á flogvøllinum í Vágum, áðrenn leiðin gekk víðari til Bergen og Keypmannahavn, har vit vóru ein dag, áðrenn leiðin gekk sama veg aftur til Íslands, sigur Albet Jónsson.

Umframt tað, hevur hann verið tvær ferðir í Føroyum í 90-unum í

sambandi við fiskiveiðisamráðing- ar sum partur av íslensku sendinevndini. Talan var um umfatandi samráðingar millum Ísland, Føroyar Noregi, ES, Grønland og Rusland.

- Tað vóru spennandi og áhuga- verdar tíðir og samráðingar, tí fiskiskapur er týðandi vinnuvegir fyri eins væl Ísland sum Føroyar. Eg umboðaði forsætisráðharran í nógvum sendinevndum, eisini í fiskiveiðisendinevndini, sigur Albert Jónsson.

Seinastu ferð, hann var í Føroyum, var í 2002, tá hann var partur av ferðalagnum hjá David Oddson, sum var í Føroyum á almennari vitjan.

Nú hann skal virka sum íslenskur aðalkonsul í Føroyum, hevur hann nýtt høvið, síðani hann kom fyri tveimum vikum síðani, at heilsa upp á føroysku stjórnarleiðsluna.

Hann hevur verið og heilsa upp á lögmann og uttanríkisráðharran, og somuleiðis figgjarmálaráðharran. Somuleiðis hevur hann hitt Poul Mohr, sum í mong ár virkaði sum íslenskur konsul í Føroyum.

- Nú ætli eg mær komandi dagarnar og vikurnar at heilsa upp á limir í landsstýrinum og upp á politikarar í heila tikið. Eg havi eisini hitt fólk, sum hava eitthvørt tilknýti til Íslands, og tað ætli eg mær at halda fram við, eins og eg ætli mær at fáa samband við fólk í vinnuni í Føroyum. Eisini ætli eg mær at heilsa upp á fólk innan mentanarlívið í Føroyum, sigur Albert Jónsson, sum longu hevur verið til eitt íslenskt/føroyskt mentanartiltak, nevniliga konsertina hjá Bubba Mortens.

Viða umboðan

Nýggi aðalkonsulin kom frá einum starvi í Washington, meðan undanmaður hansara kom úr einum líknandi starvi í Peking, men hvussu víða er Ísland umboðað kring heimin?

- Umframt Kanada og USA hava vit sendistovur í øllum norðurlondum. Hartil kemur Týskland, Frakland, Belgia, Ongland, Japan og Kina. Tilsamans í eini 15 londum, sigur Albert Jónsson, sum also gleðir seg at starvast í Føroyum komandi árin.

Persónliga gleðir hann seg til náttúruna, til fuglalívið og at sleppa at fiska. Sjálvt veðrið gleðir hann seg til at uppliva.

Ja, í nógvar mátar passa Føroyar perfekt til mín, sigur nýggi íslenski aðalkonsulin, Albert Jónsson við Sosialin.

